

अकरावीच्या ४२ हजार जागा रिक्तच!

जिल्ह्यातील स्थिती : २३ हजार ९०४ प्रवेश निश्चित; १ ऑगस्टला चौथी फेरी

कोल्हापूर : पुढारी वृत्तसेवा

केंद्रीय प्रवेश प्रक्रियेतर्गत चौथ्या फेरीला सुरुवात झाली. तिसऱ्या फेरीअखेर अद्याप जिल्ह्यात ४२ हजार ८६ जागा रिक्त राहिल्या आहेत. विद्यार्थ्यांनी अकरावीच्या प्रवेशाकडे पाठ फिरविल्याचे चित्र आहे.

राज्य मंडळाच्या वतीने घेण्यात आलेल्या दहावीच्या परीक्षेला कोल्हापूर जिल्ह्यातून ५३ हजार विद्यार्थी बसले, त्यामधील ५२ हजार विद्यार्थी उत्तीर्ण झाले. दहावीच्या परीक्षेच्या निकाल वेळेत लागल्यानंतरही अकरावीची प्रवेश प्रक्रिया वेळेत सुरू झाली नाही. सुरुवातीपासूनच अकरावीची प्रवेश प्रक्रिया गोंधळात अडकलेली पाहायला मिळत आहे. सर्व्हर डाऊन, वारंवार वेळापत्रकात बदलामुळे विद्यार्थी, पालक हैराण झाले होते. यंदा पहिल्यांदाच राज्यस्तरावर अकरावीची केंद्रीय ऑनलाईन प्रवेश प्रक्रिया राबविली जात आहे.

कला, वाणिज्य आणि विज्ञान शाखांसाठी जिल्ह्यातील २८५ कनिष्ठ



तिसऱ्या फेरीअखेरचे प्रवेश

23,904

विज्ञान

13,583

कला

5,819

वाणिज्य

4,430

महाविद्यालयांतील ६६ हजार १० जागांसाठी प्रवेश प्रक्रिया सुरू आहे. जिल्ह्यात अकरावीला तिसऱ्या फेरीअखेर कला ५ हजार ८९१, वाणिज्य ४ हजार ४३० विज्ञान १३ हजार ५८३ असे मिळून २३ हजार ९०४ विद्यार्थ्यांनी प्रवेश घेतले आहेत.

यावर्षी राज्य सरकारने अकरावीची प्रवेश प्रक्रिया केंद्रीय पद्धतीने केली. ग्रामीण भागातील विद्यार्थी आणि पालकांना ही प्रक्रिया समजलीच नाही. परिणामी, प्रवेश तीन फेऱ्या पूर्ण झाल्या तरीही ६० टक्के प्रवेश प्रक्रिया पूर्ण झालेली नाही. त्यामुळे ही प्रवेश प्रक्रिया आहे त्याठिकाणी थांबवून उर्वरित प्रवेश देण्याचे अधिकार ज्या-त्या महाविद्यालयांच्या प्राचार्यांना द्यावेत.

- डॉ. आर. आर. कुंभार, प्राचार्य, विवेकानंद महाविद्यालय

अकरावीची केंद्रीय पद्धतीने ऑनलाईन प्रवेश प्रक्रिया सुरू आहे. जिल्ह्यातील कनिष्ठ महाविद्यालयामध्ये ६७ हजार प्रवेश जागा उपलब्ध आहेत; परंतु दहावी उत्तीर्ण विद्यार्थ्यांची संख्या ५२ हजार इतकी आहे. अकरावी प्रवेशाच्या पहिल्या तीन फेरीमध्ये सुमारे २३ हजार प्रवेश झाले आहेत. अद्याप ५० टक्के प्रवेश रिक्त असल्याचे दिसत असले तरी पाचवी फेरी ओपन दू ऑल अशी असणार आहे. यामध्ये दहावी उत्तीर्ण सर्व विद्यार्थ्यांचे प्रवेश होतील, अशी अपेक्षा आहे.

- महेश चोथे, शिक्षण उपसंचालक, कोल्हापूर

चौथ्या फेरीसाठी नावनोंदणी करण्याची मुदत संपली आहे. १ ऑगस्ट रोजी चौथ्या फेरीच्या जागा पोर्टलवर जाहीर होणार आहेत. २ ऑगस्टपर्यंत विद्यार्थ्यांना मिळालेल्या कनिष्ठ महाविद्यालयात प्रवेश घ्यावा लागणार आहे. ४ ऑगस्ट रोजी चौथ्या फेरीतील

रिक्त जागांची यादी जाहीर होणार आहे. या फेरीमध्ये कमीच प्रवेश होतील, असे महाविद्यालयांच्या प्राचार्यांचे मत आहे. त्यामुळे यावर्षी पहिल्यांदाच अकरावीच्या ६० टक्केहून अधिक प्रवेश जागा रिक्त राहतील, अशी भीती आहे.